

**சாராம்சம்:** இனிய குழந்தைகளே, இப்பொழுது இது ஏறும் ஸ்திதிக்கான காலமாகும். பாரதம் ஏழ்மையிலிருந்து செல்வம் மிக்கதாகுகின்றது. உங்கள் ஆஸ்தியான சத்திய யுக இராச்சியத்தைத் தந்தையிடமிருந்து கோருங்கள்.

**கேள்வி:** தந்தையின் எந்தப் பட்டங்களை (titles) ஸ்ரீ கிருஷ்ணருக்கு வழங்கமுடியாது?

**பதில்:** தந்தை ஏழைகளின் பிரபு ஆவார். ஸ்ரீ கிருஷ்ணரை இவ்வாறு அழைக்க முடியாது. அவர் பெருஞ்செல்வந்தர். அவருடைய இராச்சியத்திலுள்ள அனைவரும் செல்வந்தர்களே. தந்தை வரும்போது, அனைத்திலும் மிகவும் ஏழ்மையான நாடாக இருப்பது பாரதமே ஆகும். அவர் பாரதத்தைச் செல்வம் நிறைந்ததாக்குகின்றார். உங்கள் பாரதம் சுவர்க்கமாக இருந்தது என நீங்கள் கூறுகின்றீர்கள், ஆனால் அது இப்பொழுது அவ்வாறில்லை. அது மீண்டும் ஒரு தடவை அவ்வாறு ஆகும். ஏழைகளின் பிரபுவாகிய பாபா மாத்திரமே பாரதத்தைச் சுவர்க்கமாக்குகின்றார்.

**பாடல்:** இறுதியில் நாங்கள் காத்திருந்த அந்த நாளும் வந்துவிட்டது.

ஓம் சாந்தி. இனிமையிலும் இனிமையான ஆன்மீகக் குழந்தைகள் இப்பாடலைக் கேட்டார்கள். ஆத்மா மறைமுகமானவர், ஆனால் சரீரம் புலப்படக்கூடியது. ஆத்மாக்களை இக்கண்களால் பார்க்க முடியாது, அவர்கள் மறைமுகமானவர்கள். அவர்கள் நிச்சயமாக இருக்கின்றனர், ஆனால் அவர்கள் சரீரங்களால் மூடப்பட்டிருக்கின்றனர். இதனாலேயே ஆத்மாக்கள் மறைமுகமானவர்கள் எனக் கூறப்படுகின்றது. ஆத்மாவே கூறுகின்றார்: நான் அசரீரியானவர். நான் இங்கு சரீரத்தினுள் வந்து, மறைமுகமானவர் ஆகுகின்றேன். ஆத்மாக்கள் அசரீரி உலகிற்குச் சொந்தமானவர்கள். அங்கு மறைமுகமாக இருத்தல் என்ற கேள்விக்கு இடமில்லை. பரமாத்மாவாகிய பரம தந்தையும் அங்கேயே வசிக்கின்றார். அவர் பரமன் (supreme) என அழைக்கப்படுகின்றார். முற்றிலும் அப்பால் வசிக்கின்ற பரமாத்மாவாகிய அவரே அதிமேலான ஆத்மா ஆவார். தந்தை கூறுகின்றார்: நீங்கள் மறைமுகமாக இருப்பது போன்றே, நானும் மறைமுகமான முறையில் இங்கு வரவேண்டியுள்ளது. நான் கர்ப்பச் சிறையில் பிரவேசிப்பதில்லை. சிவன் என்ற ஒரேயொரு பெயரே எனக்குத் தொடர்ந்தும் இருக்கின்றது. நான் இச்சரீரத்தினுள் பிரவேசிக்கும்போதும் எனது பெயர் மாறுவதில்லை. இவரின் சரீரப் பெயர் மாறுகின்றது. நான் சகல ஆத்மாக்களினதும் தந்தையாகிய சிவன் என்றே எப்பொழுதும் அழைக்கப்படுகின்றேன். சரீரங்களிலுள்ள ஆத்மாக்களாகிய நீங்கள் மறைமுகமானவர்கள். நீங்கள் உங்கள் சரீரங்கள் மூலமாகவே செயல்களைச் செய்கின்றீர்கள். நானும் மறைமுகமானவர். ஆத்மா சரீரத்தினால் மூடப்பட்டிருக்கின்றார் என்ற ஞானத்தைக் குழந்தைகளாகிய நீங்கள் இப்பொழுது பெறுகின்றீர்கள். ஆத்மா மறைமுகமானவர், சரீரம் “புலப்படக்” (cognito) கூடியது (இனங்காணக் கூடியது.) நான் சரீரமற்றவர். மறைமுகமான தந்தை உங்களுக்கு இச்சரீரத்தினூடாக ஞானத்தைப் பேசுகின்றார். நீங்களும் மறைமுகமானவர்களே. நீங்கள் உங்கள் சரீரங்கள் மூலம் செவிமடுக்கின்றீர்கள். பாரதத்தை ஏழ்மையிலிருந்து மீண்டும் ஒரு முறை செல்வம் நிறைந்ததாக்குவதற்காக பாபா வந்துள்ளார் என்பதை நீங்கள் புரிந்துகொள்கின்றீர்கள். நீங்கள் கூறுகின்றீர்கள்: எங்கள் பாரதம். ஒவ்வொருவரும் தமது மாநிலங்களைக் (state) கூறும்போது: எங்கள் குஜராத் அல்லது எங்கள் ராஜஸ்தான். “என்னுடையது” எனக் கூறப்படும்போது, அதில் பற்று உள்ளது. தங்கள் பாரதம் ஏழ்மையானது என அனைவரும் நம்புகின்றனர். ஆனால், தங்கள் பாரதம் எப்பொழுது செல்வம் நிறைந்திருந்தது என்றோ அல்லது எப்படி அது அவ்வாறாகியது என்றோ எவரும் அறியமாட்டார்கள். குழந்தைகளாகிய நீங்கள் பெருமளவு போதையைக் கொண்டுள்ளீர்கள். எங்கள் பாரதம் செல்வம் நிறைந்திருந்தது. அங்கு துன்பம் என்ற கேள்விக்கு இடமில்லை. சத்திய யுகத்தில் வேறெந்தச் சமயங்களும் இருக்கவில்லை. ஒரேயொரு தேவ தர்மம் மாத்திரமே இருந்தது என்பதை எவரும் அறியமாட்டார்கள். உலக வரலாற்றையும், புவியியலையும் எவருமே அறியமாட்டார்கள். இப்பொழுது நீங்கள் அனைத்தையும் மிகத் தெளிவாகப் புரிந்துள்ளீர்கள். எங்கள் பாரதம் செல்வம் நிறைந்ததாக இருந்தது, ஆனால் அது இப்பொழுது மிகவும் ஏழ்மை நிலையிலுள்ளது. அதை மீண்டும் ஒரு தடவை செல்வம் நிறைந்ததாக ஆக்குவதற்குத் தந்தை இப்பொழுது வந்துள்ளார். சத்திய யுகத்தில் தேவர்களின் இராச்சியம் இருந்தபோது, பாரதம் செல்வம் நிறைந்தாக இருந்தது. அந்த இராச்சியம் எங்கு சென்றுவிட்டது? எவருக்கும் தெரியாது. ரிஷிகளும், முனிவர்களும் தங்களுக்குப் படைப்பவரையோ, அல்லது படைப்பையோ தெரியாது எனக் கூறுவதுண்டு. தந்தை கூறுகின்றார்: சத்திய யுகத்திலுள்ள தேவர்களும் படைப்பையோ அல்லது படைப்பின் ஆரம்பம், மத்தி, இறுதியின் ஞானத்தையோ கொண்டிருக்கவில்லை. தாங்கள் ஏணியில் கீழிறங்கிக் கலியுகத்திற்குச் செல்லவேண்டும் என்ற ஞானம் அவர்களிடம் இருந்திருக்குமாயின், அவர்கள் அதனையிட்டுக் கவலையடைவார்கள். ஏனெனில் அவர்களால் அந்த இராச்சியத்தில் சந்தோஷமாக இருக்க முடியாது. நீங்கள் முன்பு இருந்ததைப் போன்று மீண்டும் ஒரு தடவை எவ்வாறு சதோபிரதான் ஆகுவது என்ற அக்கறையை இப்பொழுது கொண்டிருக்கின்றீர்கள். எவ்வாறு அசரீரி உலகில் வசிக்கின்றீர்கள் என்றும், எவ்வாறு கீழிறங்கி சந்தோஷ தாமத்திற்கு வருகின்றீர்கள் என்ற ஞானத்தையும் ஆத்மாக்களாகிய நீங்கள் கொண்டிருக்கின்றீர்கள். நாங்கள் இப்பொழுது ஏறும் ஸ்திதியில் இருக்கின்றோம். இது 84 பிறவிகளின் ஏணியாகும். நாடகத்திற்கேற்ப, ஒவ்வொரு நடிக்கும் வரிசைக்கிரமமாகக் கீழிறங்கி, தனது பாகத்தைத் தனக்குரிய நேரத்தில் நடிக்கின்றார். ஏழைகளின் பிரபு யார் என்பதைக் குழந்தைகளாகிய நீங்கள் இப்பொழுது புரிந்துள்ளீர்கள். உலகிற்கு இது தெரியாது. அனைத்து பக்தர்களும் காத்திருந்த அந்த நாளும் இறுதியில் வந்துவிட்டது என்பதை நீங்களும் பாடலில் கேட்டீர்கள். எப்பொழுது கடவுள் வந்து, பக்தர்கள் அனைவரையும் பக்தி மார்க்கத்திலிருந்து விடுவித்து, அவர்களுக்கு சற்கதி அருள்கின்றார் என்பதை

நீங்கள் இப்பொழுது புரிந்துகொண்டுள்ளீர்கள். பாபா மீண்டும் ஒரு தடவை இச்சரீரத்தினுள் வந்துள்ளார். மக்கள் சிவனின் பிறந்த தினத்தைக் கொண்டாடுகின்றனர். எனவே, அவர் நிச்சயமாக வருகின்றார். அவர் கிருஷ்ணரின் சரீரத்தினுள் தான் பிரவேசிப்பதாகக் கூறவில்லை, இல்லை. தந்தை கூறுகின்றார்: கிருஷ்ணரின் ஆத்மா 84 பிறவிகள் எடுத்துள்ளார். இதுவே அவரது பல பிறவிகளின் இறுதிப் பிறவியாகும். முதலாம் இலக்கத்தவராக இருந்தவர் இப்பொழுது தனது இறுதிப் பிறவியில் உள்ளார். அது உங்களுக்கும் பொருந்தும். நான் ஒரு சாதாரண சரீரத்தில் பிரவேசிக்கின்றேன். எவ்வாறு நீங்கள் 84 பிறவிகளை அனுபவம் செய்தீர்கள் என்பதை நான் வந்து, உங்களுக்குக் கூறுகின்றேன். அசரீரியான ஒரேயொருவரே தந்தையாகிய பரமாத்மாவான பரமதந்தை என்றும், அவர் உண்மையிலேயே மனிதர்களைத் தேவர்களாக மாற்றுகின்றார் என்றும் சீக்கியர்கள் நம்புகின்றனர். எனவே, நாங்கள் ஏன் தேவர்களாகக் கூடாது? தேவர்களாகியவர்கள் அவரைப்(பாபாவை) பற்றிக்கொள்வார்கள். தாங்கள் தேவ தர்மத்திற்குரியவர்களாக இருந்ததை ஒருவரேனும் நம்புவதில்லை. ஏனைய சமயங்களின் வரலாறு மிகவும் குறுகியது. சிலவற்றிற்கு அது 500 வருடங்களும், ஏனையவற்றிற்கு அது 1250 வருடங்களும் ஆகும். உங்கள் வரலாறு 5000 வருடங்களாகும். தேவ தர்மத்திற்குரியவர்களாக இருந்தவர்கள் மாத்திரமே சுவர்க்கத்திற்குச் செல்வார்கள். ஏனைய சமயங்கள் அனைத்தும் பின்னரே வருகின்றன. நாடகத்திற்கேற்ப, தேவ தர்மத்திற்குரியவர்களாக இருந்தவர்கள் இப்பொழுது ஏனைய சமயங்களுக்கு மாற்றப்பட்டுள்ளனர். அவர்கள் மீண்டும் அதேபோன்று மாற்றப்பட்டு, தங்கள் ஆதி தர்மத்திற்குத் திரும்புவார்கள். தந்தை விளங்கப்படுத்துகின்றார்: குழந்தைகளே, நீங்கள் உலக அதிபதிகளாக இருந்தீர்கள். ஒரேயொரு பாபாவே சுவர்க்கத்தை ஸ்தாபிப்பவர் என்பதையும் நீங்கள் புரிந்துள்ளீர்கள். எனவே, நாங்கள் ஏன் சுவர்க்கத்தில் இருக்கக் கூடாது? நாங்கள் நிச்சயமாக எங்கள் ஆஸ்தியைத் தந்தையிடமிருந்து கோருவோம். அந்நபர் எங்கள் தர்மத்திற்குரியவர் என்பதையே இது நிரூபிக்கின்றது. இவ்விடத்திற்குச் சொந்தமில்லாதவர்கள் இங்கு வரமாட்டார்கள். அவர்கள் கூறுவார்கள்: நாங்கள் ஏன் இன்னொரு சமயத்திற்குள் செல்லவேண்டும்? சத்திய யுகத் தேவர்கள் பெருமளவு சந்தோஷத்தைக் கொண்டிருந்தார்கள் என்பதை நீங்கள் புரிந்துகொள்கின்றீர்கள். அவர்கள் தங்க மாளிகைகளைக் கொண்டிருந்தார்கள். சோமநாதர் ஆலயத்தில் பெருமளவு தங்கம் இருந்தது. அது போன்று வேறு எந்தச் சமயத்திலும் இல்லை. சோமநாதர் ஆலயத்தைப் போன்று ஆடம்பரமான ஆலயம் வேறெதுவும் இல்லை. அங்கு ஏராளமான வைரங்களும், இரத்தினங்களும் இருந்தன. புத்தர் போன்ற எவரும் வைரங்களும், இரத்தினங்களும் பதிக்கப்பட்ட மாளிகைகளைக் கொண்டிருக்கவில்லை. குழந்தைகளாகிய உங்களை மிக மேன்மையானவர்களாக்கிய தந்தை மீது நீங்கள் எந்தளவிற்கு மரியாதை வைத்திருக்கின்றீர்கள்? மரியாதை எப்பொழுதும் காப்பாற்றப்பட வேண்டும். தாங்கள் கடந்த காலத்தில் நற்செயல்கள் செய்திருப்பதாக அவர்கள் நம்புகின்றனர். தூய்மையாக்குபவரான தந்தை மாத்திரமே அனைத்திலும் அதி சிறந்த செயலைச் செய்கின்றார் என்பதை நீங்கள் இப்பொழுது புரிந்துள்ளீர்கள். எல்லையற்ற தந்தை வந்து, அனைத்திலும் அதி மேன்மையான சேவையைச் செய்கின்றார் என ஆத்மாக்களாகிய நீங்கள் கூறுகின்றீர்கள். அவர் எங்களை ஏழைகளிலிருந்து செல்வந்தர்களாகவும், பிச்சைக்காரரிலிருந்து இளவரசர்களாகவும் மாற்றுகின்றார். பாரதத்தை சுவர்க்கமாக்கிய ஒரேயொருவருக்கு இப்பொழுது எவருமே மரியாதை செலுத்துவதில்லை. அனைத்திலும் அதிமேலான ஆலயம் என நினைவுகூரப்பட்ட ஆலயம் கொள்ளையிடப்பட்டதை நீங்கள் புரிந்துகொள்கின்றீர்கள். இலக்ஷ்மி நாராயணனின் ஆலயத்தை எவருமே கொள்ளையிட்டதில்லை. அவர்கள் சோமநாதர் ஆலயத்தைக் கொள்ளையிட்டார்கள். பக்தி மார்க்கத்திலும், பல செல்வந்தர்கள் உள்ளனர். அரசர்களும் வரிசைக்கிரமமானவர்களே. தாழ்ந்த அந்தஸ்தைக் கொண்டவர்கள் உயர்ந்த அந்தஸ்தைக் கொண்டவர்களுக்கு மரியாதை செலுத்துகின்றனர். அவர்கள் சபையில் வரிசைக்கிரமமாகவே அமர்ந்து கொள்வார்கள். பாபா அனுபவப்பட்டிருக்கின்றார். இங்குள்ள சபைகள் தூய்மையற்ற அரசர்களைக் கொண்டவை. தூய அரசர்களின் சபைகள் எவ்வாறு இருக்கும்? அவர்களிடம் பெருமளவு செல்வம் இருப்பதால், அவர்களின் வீடுகளும் மிகச் சிறந்தவையாகவே இருக்கும். தந்தையே உங்களுக்குக் கற்பிக்கின்றார் என்பதை நீங்கள் இப்பொழுது புரிந்துகொள்கின்றீர்கள். அவர் சுவர்க்கத்தின் ஸ்தாபனையை மேற்கொள்கின்றார். நாங்கள் சுவர்க்கத்தின் சக்கரவர்த்திகளாகவும், சக்கரவர்த்தினிகளாகவும் ஆகுகின்றோம். பின்னர், கீழறிங்கி வரும்போது, நாங்கள் பக்தர்கள் ஆகுகின்றோம். நாங்கள் முதலில் சிவனை வழிபடுவோம். எங்களைச் சுவர்க்கத்தின் அதிபதிகளாக்கிய ஒரேயொருவரை நாங்கள் வழிபடுவோம். அவர் எங்களை மிகவும் செல்வந்தராக்குகின்றார். பாரதம் இப்பொழுது மிகவும் ஏழ்மை நிலையை அடைந்துள்ளது. 500 ரூபாய் பெறுமதியான நிலம் இப்பொழுது 5000 ரூபாய்களுக்கு மேல் மதிப்பிடப்படுகின்றது. இவ்விலைகள் யாவும் போலியானவை. அங்குள்ள நிலம் விலைமதிப்பற்றவை. எவரும் தான் விரும்பிய அளவு நிலத்தை எடுத்துக் கொள்ளலாம். அங்கு ஏராளமான நிலப்பகுதி இருக்கும். இனிய நீருள்ள ஆற்றங்கரைகளில் மாளிகைகள் இருக்கும். அங்கு வெகுசில மனிதர்களே இருப்பார்கள். இயற்கை உங்கள் சேவகனாக இருக்கும். அங்கு மிகச் சிறந்த பழங்களும், பூக்களும் இருக்கும். தற்பொழுது, அவர்கள் அதிகளவு முயற்சி செய்தபோதிலும், உங்களிடம் போதியளவு தானியம் இல்லை. மனிதர்கள் பட்டினியாலும், தாகத்தாலும் மரணிக்கின்றனர். நீங்கள் பாடலைச் செவிமடுக்கும்போது, உங்களுக்குப் புல்லரிக்க வேண்டும். தந்தை ஏழைகளின் பிரபு எனப்படுகின்றார். “ஏழைகளின் பிரபு” என்பதன் அர்த்தத்தை நீங்கள் புரிந்து கொள்கின்றீர்கள். அவர் யாரைச் செல்வந்தர் ஆக்குகின்றார்? அவர் நிச்சயமாகத் தான் வருகின்ற இடத்திலுள்ள மக்களையே செல்வந்தராக்குவார். தூய்மையானவர்களிலிருந்து தூய்மையற்றவர்கள் ஆகுவதற்கு உங்களுக்கு 5000 வருடங்கள் எடுக்கின்றன என்பதைக் குழந்தைகளாகிய நீங்கள் அறிவீர்கள். பாபா இப்பொழுது உடனடியாகவே உங்களைத் தூய்மையற்றவர்களிலிருந்து

தூய்மையாக்குகின்றார். அவர் உங்களை அதி மேன்மையானவர்கள் ஆக்குகின்றார். நீங்கள் ஒரு விநாடியில் ஜீவன் முக்தியைப் பெறுகின்றீர்கள். நீங்கள் கூறுகின்றீர்கள்: பாபா, நான் உங்களுக்குரியவர். தந்தை கூறுகின்றார்: குழந்தைகளே, நீங்கள் உலக அதிபதிகள். ஒரு புத்திரன் பிறந்தவுடனேயே ஒரு வாரிசு ஆகுகின்றார். அவர்கள் பெருஞ் சந்தோஷமடைகின்றனர். பிறந்திருக்கும் குழந்தை ஒரு பெண்ணாக இருந்தால் அவர்களின் முகம் வாடிவிடுகின்றது. இங்கு, சகல ஆத்மாக்களும் புத்திரர்களேயாவர். 5000 வருடங்களுக்கு முன்னர் நீங்கள் சுவர்க்கத்தின் அதிபதிகளாக இருந்ததை இப்பொழுது நீங்கள் புரிந்துகொள்கிறீர்கள். பாபாவே உங்களை அவ்வாறு ஆக்கினார். மக்கள் சிவனின் பிறந்த தினத்தைக் கொண்டாடுகின்றனர், ஆனால் பாபா எப்பொழுது வந்தார் என்பதை அவர்கள் அறியமாட்டார்கள். இலக்ஷ்மி நாராயணனின் இராச்சியம் எப்பொழுது இருந்தது என்பதையேனும் அவர்கள் அறியமாட்டார்கள். அவர்கள் அவரின் பிறந்த தினத்தைக் கொண்டாடுவதுடன், சிவலிங்கங்களுடன் கூடிய பெரிய ஆலயங்களையும் கட்டுகின்றனர். எனினும், அவர் எப்பொழுது வந்தார் என்பதோ, அவர் வந்து என்ன செய்தார் என்பதோ அவர்களுக்குத் தெரியாது. அவர்களுக்கு எதுவுமே தெரியாது. அது குருட்டு நம்பிக்கை எனப்படுகின்றது. தங்கள் சமயம் என்னவென்றோ, அது எப்பொழுது ஸ்தாபிக்கப்பட்டது என்றோ அவர்களுக்குத் தெரியாது. புத்தர் போன்ற ஏனைய சமயத்தவர்களுக்கு வந்த நேரம், திகதி என்பன தெரியும். சிவபாபாவிற்கு அல்லது இலக்ஷ்மி நாராயணனுக்கு நேரமோ, திகதியோ தெரியாது. 5000 வருடங்களை மாத்திரமே கொண்ட காலப்பகுதிக்கு அவர்கள் நூறாயிரக்கணக்கான வருடங்களைக் கொடுத்துள்ளனர். நூறாயிரக் கணக்கான வருடங்களுக்குரிய எதையும் யாரால் நினைவில் வைத்திருக்க முடியும்? பாரதத்தில் எப்பொழுது தேவ தர்மம் இருந்ததென்பதை அவர்கள் புரிந்துகொள்வதில்லை. அது நூறாயிரக் கணக்கான வருடங்களாக இருந்திருந்தால், பாரதத்தின் சனத்தொகை மிகவும் அதிகமாகவே இருந்திருக்கும். பாரத பூமியும் மிகப் பெரியதாகவே இருந்திருக்கும். நூறாயிரக்கணக்கான வருடங்களில் அங்கு எண்ணற்ற மக்கள் இருந்திருப்பார்கள். எவ்வாறாயினும், அங்கு அந்தளவு தொகை இல்லை. உண்மையில், அவர்களின் எண்ணிக்கை இன்னமும் குறைவாகவே உள்ளது(அந்தச் சமயத்தில்). தந்தை இங்கிருந்து இவை அனைத்தையும் விளங்கப்படுத்துகின்றார். மக்கள் இவற்றைக் கேள்விப்படும்போது, தாங்கள் முன்னர் ஒருபோதும் இவற்றைக் கேள்விப்பட்டதில்லை என்றும், சமய நூல்களில் அவற்றை ஒருபோதும் வாசித்ததில்லை என்றும் கூறுகின்றனர். இவை அற்புதமான விடயங்களாகும்! முழுச் சக்கரத்தினதும் ஞானம் இப்பொழுது குழந்தைகளாகிய உங்கள் புத்தியில் உள்ளது. இப்பொழுது, இவ்வாத்மா தனது பல பிறவிகளின் இறுதிப் பிறவியில் தூய்மையற்றவராக உள்ளார். சதோபிரதானாக இருந்தவர் இப்பொழுது தமோபிரதான் ஆகிவிட்டார். அவர் மீண்டும் சதோபிரதான் ஆகவேண்டும். ஆத்மாக்களாகிய உங்களுக்கு இப்பொழுது கற்பித்தல்கள் வழங்கப்படுகின்றது. ஓர் ஆத்மா காதுகள் மூலம் செவிமடுக்கும்போது, சரீரம் அசைகின்றது. உண்மையில், ஆத்மாக்களாகிய நாங்கள் 84 பிறவிகளை எடுக்கின்றோம். 84 பிறவிகளில், நாங்கள் நிச்சயமாக 84 பெற்றோரைக் கொண்டிருப்போம். இதன் கணக்கு உள்ளது. நீங்கள் 84 பிறவிகள் எடுக்கின்றீர்கள் என்பதும், குறைந்த பிறவிகளை எடுப்பவர்களும் உள்ளனர் என்பதும் உங்கள் புத்தியில் புகுகின்றது. அனைவரும் 84 பிறவிகள் எடுப்பார்கள் என்றில்லை. தந்தை இங்கிருந்து சமய நூல்களில் எழுதப்பட்டுள்ள விடயங்களை விளங்கப்படுத்துகின்றார். அவர்கள் பேசும்போது உங்களுக்கு ஆகக்குறைந்தது 8.4 மில்லியன் பிறவிகள் என்று கூறுகின்றார்கள். ஆனால் நான் எண்ணற்ற, முடிவற்ற எண்ணிக்கையான பிறவிகள் எடுப்பதாக அவர்கள் என்னைப்பற்றிக் கூறுகின்றார்கள். அவர்கள் என்னை ஒவ்வொரு துணிக்கையிலும், கூழாங்கற்களிலும், கற்களிலும் போட்டுவிட்டார்கள். அவர்கள் கூறுகின்றனர்: நான் எங்கே பார்த்தாலும் உங்களை மாத்திரமே பார்க்கின்றேன். நான் எங்கும் கிருஷ்ணரை மாத்திரமே பார்க்கின்றேன். மதுரையிலும், பிருந்தாவனத்திலும் (கிருஷ்ணரின் இடங்கள்) அவர்கள் இவ்வாறு கூறுகின்றனர். அவர்கள் கிருஷ்ணரை சர்வவியாபகர் எனக் கூறுகின்றனர். ராதையின் பக்தர்கள் தாங்கள் எங்கும் ராதையை மாத்திரமே பார்ப்பதாகக் கூறுகின்றனர். “நீங்களும் ராதை, நானும் ராதை.” எனவே, தந்தை மாத்திரமே உண்மையில் ஏழைகளின் பிரபு ஆவார். அதி செல்வந்த தேசமாக இருந்த பாரதம் இப்பொழுது அதி ஏழ்மையாகிவிட்டது. இதனாலேயே நான் பாரதத்திற்கு வரவேண்டியுள்ளது. இந்நாடகம் ஏற்கனவே நிச்சயிக்கப்பட்டது. அதில் சற்றேனும் வேறுபாடு இருக்க முடியாது. நீங்கள் நாடகத்தைப் புரிந்துகொள்ள வேண்டும். நாடகம் என்றால் நாடகம்தான்! அந்நாடகங்கள் எல்லைக்குட்பட்டவை, இந்நாடகமோ எல்லையற்றது. இந்த எல்லையற்ற நாடகத்தின் ஆரம்பம், மத்தி, இறுதி பற்றி எவருமே அறியமாட்டார்கள். கிருஷ்ணரையன்றி, அசரீரியான கடவுளையே அவர்கள் ஏழைகளின் பிரபு என் நம்புகிறார்கள். கிருஷ்ணர் சத்திய யுகத்தின் செல்வந்த இளவரசராக இருந்தார். கடவுள் தனக்குச் சொந்தமாக ஒரு சரீரத்தைக் கொண்டிருக்கவில்லை. அவர் வந்து, குழந்தைகளாகிய உங்களைச் செல்வந்தர்கள் ஆக்குகின்றார். அவர் உங்களுக்கு இராஜ யோகக் கற்பித்தல்களைக் கொடுக்கின்றார். நீங்கள் உங்கள் கல்வியின் மூலம் சட்ட நிபுணர் போன்றோராகி, ஒரு வருமானத்தைச் சம்பாதிக்கின்றீர்கள். தந்தையும் இப்பொழுது உங்களுக்குக் கற்பிக்கின்றார். எதிர்காலத்தில் நீங்கள் ஒரு சாதாரண மனிதரிலிருந்து நாராயணன் ஆகுவீர்கள். நீங்கள் பிறவி எடுப்பீர்கள். கடலில் இருந்து சத்திய யுகம் தோன்றுவதில்லை. கிருஷ்ணரும் பிறவி எடுத்தார். அந்நேரத்தில் ஹம்சன் போன்றோரின் தேசம் இருக்கவில்லை. கிருஷ்ணரின் பெயர் அதிகளவில் நினைவுகூரப்படுகின்றது! அவரின் தந்தை நினைவு செய்யப்படுவதில்லை. அவரது தந்தை எங்கே? கிருஷ்ணர் நிச்சயமாக யாரோ ஒருவரின் குழந்தையாக இருந்திருக்க வேண்டும். கிருஷ்ணர் பிறவி எடுக்கும்போது, ஒருசில தூய்மையற்ற மனிதர்களும் இருப்பார்கள். அவர்கள் அனைவரும் முழுமையாக மரணித்த பின்னர், அவர் சிம்மாசனத்தில் அமர்ந்து, தனது இராச்சியத்தைப் பெறுகின்றார். அந்நேரத்திலிருந்தே அவரது காலம் ஆரம்பிக்கின்றது. அக்காலம்

இலக்ஷ்மி, நாராயணனுடன் ஆரம்பமாகின்றது. எவ்வாறு இவரின் இராச்சியம் இவ்வளவு காலத்திற்கு நீடிக்கின்றது, அவரது இராச்சியம் அந்தளவு காலத்திற்கு நீடிக்கின்றது என்ற முழுக் கணக்கையும் நீங்கள் எழுதுகின்றீர்கள். இதன் மூலம் சக்கரத்தின் காலப்பகுதி அந்தளவு நீண்டதாக இருக்க முடியாது என்பதை மக்கள் புரிந்துகொள்ள முடியும். 5000 வருடங்களின் முழுமையான கணக்கு உள்ளது. இது குழந்தைகளாகிய உங்களின் புத்தியில் புகுகின்றது. நேற்று, நாங்கள் சுவர்க்கத்தின் அதிபதிகளாக இருந்தோம். தந்தையே எங்களை அவ்வாறு ஆக்கினார். அதனாலேயே அவரது பிறந்த தினமாகிய சிவ ஜெயந்தி கொண்டாடப்படுகின்றது. உங்களுக்கு அனைவரையும் தெரியும். கிறிஸ்து, குரு நானக் போன்றோர் மீண்டும் எப்பொழுது வருவார்கள் என்ற ஞானத்தை நீங்கள் கொண்டிருக்கின்றீர்கள். உலக வரலாறும், புவியியலும் அதேபோன்று மீண்டும் மீண்டும் நிகழும். இக்கல்வி மிக இலகுவானது! நீங்கள் சுவர்க்கத்தை அறிவீர்கள். உண்மையில் பாரதம் சுவர்க்கமாகவே இருந்தது. பாரதம் அழிவற்ற பூமியாகும். பாரதத்திற்கு உள்ள புகழ் வேறு எந்த இடத்திற்கும் இருக்க முடியாது. தந்தையொருவர் மாத்திரமே தூய்மையற்றவர்களைத் தூய்மையாக்குகின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. உங்கள் புத்தியில் நாடகத்தின் ஆரம்பம், மத்தி, இறுதி பற்றிய ஞானத்தைக் கொண்டிருப்பதுடன், அனைத்துக் கவலைகளையும் துறந்துவிடுங்கள். சதோபிரதான் ஆகுகின்ற அக்கறையை மாத்திரமே கொண்டிருங்கள்.
2. ஏழைகளின் பிரபுவான பாபா பாரதத்தை ஏழ்மையிலிருந்து செல்வம் மிக்கதாக்குவதற்கு வந்துள்ளார். அவரது முழுமையான உதவியாளர் ஆகுகள். உங்கள் புதிய உலகை நினைவு செய்து சதா சந்தோஷமாக இருங்கள்.

**ஆசீர்வாதம்:** ஓவ்வொரு சந்தர்ப்பத்திலும் சாராம்சத்தைக் கிரகித்து, இலகு முயற்சியாளராகவும், சகலகலா வல்லுனராகவும் ஆகுவீர்களாக. நீங்கள் பார்க்கின்ற, செவிமடுக்கின்ற எதுவானாலும் அவற்றின் சாராம்சத்தைப் புரிந்து கொண்டு, பேசுவதும், செய்யும் செயல்களும் சாரம் நிறைந்ததாக இருக்கட்டும். அப்பொழுது உங்கள் முயற்சிகள் இலகுவானதாகும். அத்தகைய முயற்சியாளர்கள் ஓவ்வொரு சந்தர்ப்பத்திலும் சகலகலா வல்லுனர்கள் ஆவார்கள். அவர்களிடம் எந்தக் குறையையும் காணமுடியாது. எந்தச் சந்தர்ப்பத்திலும் அவர்களின் தைரியம் குறைவடைவதில்லை. அத்துடன் “என்னால் இதைச் செய்ய முடியாது” என்ற வார்த்தைகளை அவர்கள் ஒரு போதும் கூறுவதில்லை. அத்தகைய இலகு முயற்சியாளர்கள் எளிமையாக இருப்பதுடன் தங்களை இலேசாக்கி ஏனையோரையும் இலேசாக்குவார்கள்.

**சுலோகம்:** சௌகரியங்ளைப் பயன்படுத்துகையில் அவைகளின் ஆதிக்கத்திலிருந்து விடுபட்டு, தந்தையிடம் அன்பாக இருங்கள்.

\*\*\*ஓம் சாந்தி\*\*\*